

مشہورات کو مسلمات بنانے سے اجتناب کی ضرورت

میرے خیال میں اب وہ وقت آ گیا ہے کہ میرے ایسے طالب علم کو توہین رسالت کی سزا پر جاری مباحثہ کے ضمن میں کچھ عرض کرتے ہوئے کوئی ہچکچاہٹ محسوس نہیں کرنی چاہیے۔ سب سے پہلے جناب مولانا زاہد الرشیدی صاحب کا شکریہ کہ انہوں نے بہت طویل انتظار کے بعد ہی سہی، بہر حال اس نازک اور حساس مسئلہ میں خاموشی پر اظہار کو ترجیح دی، بغیر کسی لگی لپٹی کے حنفی نکتہ نظر کو وضاحت سے بیان کیا اور کسی کے طعن و ملامت کی پروا کیے بغیر پڑھنے لکھنے والے بچوں کے اس کرب کا مداوا کیا جو اس مسئلہ کی بابت پیدا ہونے والے سنجیدہ ابہامات اور ان پر بڑوں کی لامتناہی خاموشی کو دیکھ کر مسلسل بڑھتا جا رہا تھا۔ حقیقت یہ ہے کہ اس جرات اظہار کی امید مولانا کی شخصیت سے ہی تھی جسے انہوں نے اپنے مخصوص طرز متانت اور اعتدال کے ساتھ خوب نبھایا۔

اس مسئلے کے حوالہ سے میرے ایسے نوآموزوں کا کرب یہ نہیں تھا کہ ہمارے ہاں اس مسئلہ میں فقہ حنفی کے نکتہ نظر کو نظر انداز کیا جا رہا ہے یا امام ابوحنیفہ کے مقلدین اس مسئلہ میں ان کی تقلید سے انحراف کر رہے ہیں یا پھر زیادہ قابل قبول لفظوں میں یوں کہہ لیجیے کہ اس مسئلہ کے اندر حنفی نکتہ نظر کی تشریح اور ترجمانی کرتے ہوئے علامہ ابن عابدین شامی نے جو موقف اختیار کیا ہے، اس سے اختلاف کیا جا رہا ہے۔ نہیں، ہماری نظر میں یہ قطعاً کوئی تشویش اور اضطراب کی بات نہیں۔ علامہ شامی کی حیثیت فقہ حنفی کے ایک محقق اور شارح کی ہے۔ اگر ہمارے ہاں اکثر و بیشتر مسائل میں ان کی تحقیق اور ترجیح پر اعتماد کیا جاتا ہے تو ضروری نہیں کہ سب مسائل میں ان ہی کی رائے کو حرف آخر قرار دیا جائے۔ فتاویٰ شامی کے کتنے ہی مندرجات ایسے ہیں جن سے ہمارے ہاں کے جمہور علما اختلاف کرتے ہیں۔ اگر ان میں ایک مسئلہ توہین رسالت کی سزا کا بھی ہے تو اس میں کیا حرج ہے؟ ہر مسئلہ میں علامہ شامی کی تحقیق پر ہی عمل کرنا یقیناً کوئی شرعی فریضہ نہیں۔ پھر اس مسئلہ کے اندر حنفی نکتہ نظر کی تشریح و تعبیر کے ضمن میں بعض دیگر ایسے معتبر نام بھی موجود ہیں جن کی تحقیق علامہ شامی کی رائے کے برخلاف ہے اور انہوں نے امام ابوحنیفہ کی طرف وہ موقف منسوب کیا ہے جس کے قائل پاکستان کے جمہور اہل علم ہیں۔ ان میں سے بہت سے حضرات کے اسمائے گرامی علامہ خلیل الرحمن قادری نے اپنے مضمون (مطبوعہ: محدث شمارہ اگست ۲۰۱۱ء) میں بڑی جانفشانی سے ضبط کر دیے ہیں۔ اگر ہمارے جمہور علما اس

*مدیر: مرکز احیاء التراث، قدیر آباد ملتان۔ mabdullah_87@hotmail.com

مسئلہ کی حنفی تفسیح میں علامہ شامی کی ترجمانی کی بجائے دیگر علما کی تحقیق کو ترجیح دیتے ہیں تو یہ کوئی پریشان کن صورت حال نہیں۔

نیز فرض کیجیے کہ اگر دلائل کو پرکھنے کے بعد یہ ثابت ہو جاتا ہے کہ اس مسئلہ کی حنفی تفسیح کا حق علامہ شامی نے ادا کیا ہے اور امام ابوحنیفہ کا اصل نکتہ نظر وہی ہے جو علامہ شامی نے بڑی عرق ریزی اور شرح و بسط کے ساتھ بیان کر دیا ہے تو بھی کوئی ضروری نہیں کہ ہمارے اہل علم کو اس مسئلہ میں کوئی مختلف نکتہ نظر اختیار کرنے کا حق حاصل نہ ہو۔ اصحاب فتویٰ (جو حقیقتاً اصحاب فتویٰ ہیں) اچھی طرح جانتے ہیں کہ ہم کتنے ہی مسائل میں بہت سی حکمتوں اور مصلحتوں کو مد نظر رکھتے ہوئے اپنے امام کی بجائے صاحبین اور بعض مسائل میں یکسر کسی دوسری فقہ کو ترجیح دیتے ہیں۔ قرآن مجید کی تعلیم پر اجرت لینے اور لاپیہ خاوند کی بیوی کے مدت انتظار سمیت کئی مسائل کی ایک فہرست ہے جو مرتب کی جاسکتی ہے۔ ان مسائل میں فقہ حنفی کے ائمہ کی بجائے ہمارے علما کسی اور فقہ کے قول کو اختیار کرتے ہیں۔ اگر مسئلہ ”توہین رسالت کی سزا“ کے ضمن میں بھی پاکستان کے حنفی علما اپنے امام کی بجائے کسی دوسری رائے کو ترجیح دیں تو یہ کوئی انوکھی اور اپنی نوعیت کی منفرد مثال نہیں اور نہ ہی اس پر ہمیں سر پکڑ کر بیٹھ جانے کی ضرورت ہے۔

ہمارے درد اور کرب کا سلسلہ تب شروع ہوا جب ”تحریک ناموس رسالت“ کے بھرپور حرارت کے دنوں میں ”توہین رسالت کی شرعی سزا“ کے حوالہ سے مذہبی رسائل و جرائد کے اندر قطار اندر قطار مضامین لگنا شروع ہوئے اور ان کے اندر پاکستان کے جمہور علما کے موقف کو علامہ شامی کی طرف منسوب کیا جانے لگا۔ نہ صرف یہی، بلکہ علامہ شامی مرحوم کے اس مسئلہ پر تحریر کیے گئے مستقل اور منفرد رسالہ ”تنبیہ الولاة و الاحکام“ اور فتاویٰ شامی کے ”جلد نمبر“ اور ”صفحہ نمبر“ کا حوالہ دے دے کر متواتر یہ دعویٰ دہرایا جاتا رہا کہ توہین رسالت کا مرتکب واجب القتل اور ناقابل معافی ہے اور اس کی کسی ذیلی صورت اور کسی فرع میں کسی کا کوئی اختلاف نہیں ہے۔ ناطقہ سر بگربیاں کہ اسے کیا کہیے! فقہ حنفی کا طالب علم جب تحقیق کے نام پر ڈھائے گئے اس ”ظلم“ کو دیکھتا تو سمجھ نہ پاتا کہ اسے علمی افلاس کہنا چاہیے یا علمی خیانت؟

نبی صلی اللہ علیہ وسلم کی محبت ہر مسلمان کے ایمان کا جزو ہے جبکہ اس خطہ کے مسلمانوں میں اس حوالہ سے خصوصی طور پر بہت زیادہ حساسیت پائی جاتی ہے۔ اس حساسیت کو مد نظر رکھتے ہوئے پاکستان میں ”قانون توہین رسالت“ جیسا کوئی قانون ہی مطلوب تھا جس میں لاقانونیت کا دروازہ بند کرنے کے لیے توہین رسالت کے جرم کی انتہائی سے انتہائی سزا مقرر کی گئی ہو۔ یہی وجہ ہے کہ ایک شعوری کارکن کی حیثیت سے پورے خلوص کے ساتھ، میں خود ذاتی طور پر تحریک ناموس رسالت کے مختلف اجتماعات میں شریک ہوتا رہا جس کا ایجنڈا ”قانون توہین رسالت“ کو تعطیل اور ترمیم سے بچانا تھا۔ قائد اعظم جیسے آدمی کا اپنے دور میں گستاخ رسول کے ایک قاتل کا مقدمہ لڑنا اور اب ایک سرکاری اہل کار کے ہاتھوں صوبائی گورنر کے قتل جیسے واقعات بتلاتے ہیں کہ یہ قانون اپنی سخت گیر شکل میں ہی خطہ کے مسلمانوں کے جذبات کی عکاسی اور ترجمانی کرتا ہے اور اس کی فعالیت اور بغیر ترمیم کے برقرار رہنا ہی لوگوں کے جذبات کو قانونی دائرہ کا پابند رکھ سکتا ہے۔ بصورت دیگر اس بات کی کوئی گارنٹی نہیں کہ لوگ اپنے جذبات کے اظہار

کے لیے قانونی راستہ اختیار کریں گے، بلکہ اس بات کا قوی اندیشہ ہے کہ ممتاز قادری کی طرح لوگ از خود ہی اپنے جذبات کی تشفی کے من پسند راستے تراشنا شروع کر دیں گے۔ البتہ علمائے کرام کے لیے ضروری ہے کہ اس حوالہ سے غیر محسوس طریقہ پر عوامی جذبات کی نئی رخ سازی کا فریضہ انجام دیں اور انہیں آنحضرت صلی اللہ علیہ وسلم کی حرمت و عظمت پہ جان دینے کے ساتھ ساتھ دعوتِ دین کے حکیمانہ آداب و ضروریات اور تقاضوں سے بھی آگاہ کریں تاکہ عوامی اعتماد کے ساتھ اس قانون کی درست صورت گری ممکن ہو سکے، جیسا کہ مولانا مفتی محمد زاہد نے لکھا ہے: ”اہل علم سے یہ درخواست ہے کہ مسئلہ کے تمام پہلوؤں کو اور ملک کی معروضی صورت حال کو سامنے رکھ کر سنجیدہ غور کا سلسلہ شروع کریں اور بجائے اس کے کہ کوئی موقع دیکھ کر حکومت کوئی لٹرم پیسٹم ترمیم لے آئے اور دینی حلقوں کے ساتھ اسی طرح کا ہاتھ ہو جائے جیسا کہ ۲۰۰۷ء میں حدود کے مسئلہ پر ہوا تھا، علماء کے لیے مناسب ہوگا کہ مختلف طبقات کے جائز تحفظات کو سامنے رکھ کر از خود قرآن و سنت کی روشنی میں کوئی قانونی چیلنج پیش کر دیں۔“

تاہم جب تک یہ سب ممکن نہیں ہو پاتا، حالات کے معروضی تناظر، ریاست کے جمہور عوام کے جذبات و احساسات اور مفاد عامہ کی روشنی میں قانون تو بین رسالت کا جوں کا توں برقرار رہنا ہی حکمت و دانش کا تقاضا ہے اور اس صورت میں علامہ شامی کی تحقیق اور تو بین رسالت ایکٹ کے مابین بھی ماسوائے ایک نکتہ کے کوئی تضاد موجود نہیں ہے، جبکہ بعض حضرات کی طرف سے اسے بہت بڑھا چڑھا کر پیش کیا جا رہا ہے۔ علامہ شامی کی تحقیق کے مطابق تو بین رسالت کا مرتکب خواہ مسلم ہو یا غیر مسلم، اپنے خون کی حرمت کھو کر ”مباح الدم“ ہو چکا ہے اور انہی کے مطابق اس میں کسی عالم کا کوئی اختلاف نہیں ہے۔ ”مباح الدم“ کی اصطلاح ایسے آدمی کے لیے استعمال ہوتی ہے جو واجب القتل ہو یا نہ، لیکن اسے قتل کرنا بہر حال جائز ہوتا ہے۔ ان کے نزدیک گستاخِ رسول اگر مسلم ہو تو مباح الدم کے ساتھ ساتھ وہ واجب القتل بھی ہو چکا ہے، لیکن اگر غیر مسلم ہو تو وہ شرعاً واجب القتل نہیں، بلکہ اس کو قتل کرنا یا قتل سے کم تر سزا دینا قاضی کی تعزیری صواب دید پر منحصر ہے۔ ”تعزیرات پاکستان“ نے اگر اپنے اسی صواب دیدی اختیار کو عوامی جذبات کے مطابق بر محل استعمال کرتے ہوئے صرف موت کی سزا متعین کر دی ہے تو اس میں فقہ حنفی کی مخالفت کا کوئی پہلو نہیں ہے۔ البتہ اگر گستاخِ رسول تو بہ کر لے تو اس کی معافی ہے یا نہیں؟ یہ ایک صورت ہے جس میں فقہ حنفی اور قانون تو بین رسالت کے درمیان ہم آہنگی نظر نہیں آتی۔ علامہ شامی کے مطابق تو بہ کر لینے سے گستاخِ رسول کے خون کی حرمت واپس لوٹ آئے گی اور اسے قتل کرنا درست نہیں۔

تحریر کا ناموں رسالت کی کامیابی کے لیے اتنا ہی کافی تھا کہ پاکستان کے جمہور اہل علم اور تمام مسالک اس سلسلہ میں یک نواگی ایجنڈے پر متفق تھے کہ قانون تو بین رسالت میں کسی طور ترمیم نہیں ہونے دی جائے گی۔ اگر اس سلسلہ میں علامہ شامی یا پاکستان کے کسی اور صاحبِ علم کی رائے استثنائی تھی تو اس سے تحریر کو کیا نقصان تھا؟ ظاہر ہے کہ پاکستانی عوام جمہور اہل علم کی پشت پر کھڑے تھے اور جمہوری حکومت نے اگر فیصلہ جمہور کے حق میں کیا تو یہ جمہور کی قوت کی وجہ سے ممکن ہوا، علامہ شامی مرحوم کا غلط حوالہ استعمال کرنے کی وجہ سے نہیں۔ علامہ شامی ہمارے حکمرانوں کے لیے کوئی بہت محترم شخصیت نہیں کہ ان کا نام سن کر وہ چاروں شانے چت گر پڑتے اور اپنے ارادوں سے تائب ہو جاتے۔

علامہ شامی موصوف نے ہی اپنی کتاب ”شرح عقود رسم المفتی“ میں ایک مستقل عنوان قائم کر کے بتایا ہے کہ بعض مسائل یوں مشہور ہو جاتے ہیں کہ جیسے یہ متفقہ امور ہیں، حالانکہ اس کا حقیقت سے دور کا بھی تعلق نہیں ہوتا۔ اس ضمن میں بطور مثال انہوں نے ”توہین رسالت کی سزا“ کے مسئلہ کا بھی ذکر کیا ہے۔ ان کی رائے میں ایک مفتی کے لیے ضروری ہے کہ وہ فتویٰ دیتے ہوئے صرف متاخرین کی کتابوں کو نہ دیکھے، بلکہ فقہ کے اصل ماخذ سے بھی رجوع کرے، کیونکہ بعض اوقات کسی مسئلہ کو نقل کرتے ہوئے یا اس کی تشریح کرتے ہوئے کسی عالم سے غلطی ہو جاتی ہے اور آنے والے اسی کو نقل در نقل کرتے چلے جاتے ہیں جس سے محسوس ہوتا ہے کہ شاید یہ کوئی اجماعی مسئلہ ہے، حالانکہ حقیقت میں یہ مسئلہ سرے سے تعبیر اور تشریح کی اس غلطی کا نتیجہ ہوتا ہے جو پہلے عالم سے ہوئی۔ اصل ماخذ کے ساتھ مراجعت کرنے سے یہ امر واضح ہو جاتا ہے۔

حاصل یہ ہے کہ ایسے بے شمار مسائل ہیں جن میں تحقیق و اختلاف کا باب وسیع ہے، مگر ان میں کسی ایک قول کی مقبولیت اور شہرت عامہ نے عوام کی نظروں میں ہر قسم کی تجدید اور اختلاف رائے کے دروازے کو مقفل کر دیا ہے۔ اگر علماء کرام کا کام بھی یہی ہے کہ انہوں نے عوام کی ہاں میں ہاں ملاتے ہوئے ایسے مسائل میں مشہورات کو ہی قطعیت کا درجہ دے کر سطحی انداز فکر اختیار کرنا ہے تو پھر ہمارے خیال میں انہیں اپنی عمر عزیز کے آٹھ دس سال مدرسہ کی چار دیواری میں خرچ کرنے کی بجائے کسی اور شعبہ میں کارآمد بنانے چاہئیں۔ اس طرز فکر کا اظہار کرنے کے لیے اتنے طویل دورانہ کی ریاضت کا بوجھ اٹھانے کی ضرورت ہے؟ اگر شہرت عامہ کو مسائل کی قطعیت کا سبب فرض کر لیا جائے تو بہت سی لائیکل پیچیدگیاں پیدا ہو جائیں گی۔ علماء کا فرض بنتا ہے کہ اختلافی مسائل کو اجماعی بنانے اور ان میں غیر ضروری شدت اختیار کرنے سے اجتناب کریں، بلکہ ایسے مسائل میں عوامی رویوں کو اعتدال پر قائم رکھنے کے لیے کوششیں بروئے کار لائیں۔ یہ مقصود نہیں کہ ہر مسئلہ کے متعلقہ اختلافات کھول کھول کر عوام کے سامنے بیان کرنا شروع کر دیں اور ان کے لیے خلفشار کا باعث بنیں۔ ہرگز نہیں، بلکہ ہونا یہ چاہیے کہ یہ اختلافات علماء کی نظروں کے سامنے رہیں۔ وہ فقہی اور اجتہادی نوعیت کے مسائل کو ان کے اصل تناظر میں دیکھیں اور بوقت ضرورت اس کا اظہار کرنے میں بھی جھجک محسوس نہ کریں۔

فوائد صغریہ

شیخ الحدیث مولانا محمد سرفراز خان صغدر رحمہ اللہ کے تفسیری افادات

— مرتب: مولانا مفتی محمد عمر بنوی —

[ایک جلد میں مکمل۔ ہدیہ: ۳۰۰ روپے]

مکتبہ امام اہل سنت پر دستیاب ہے